



(නවවැනි පාර්ලිමේන්තුව - සිව්වැනි සභාවාරය)

අංක 2(1).]

පාර්ලිමේන්තුවේ අංක 2 දරන

න්‍යාය පුස්තකය හා සම්බන්ධ පරිපූරකය

නිකුත් කළේ 2023 ජූලි 25 අඟහරුවාදා

දින නියමයක් නොමැති යෝජනා පිළිබඳ දැනුම්දීම

පා.28/2023

ගරු සජිත් ප්‍රේමදාස මහතා
ගරු නීතිඥ ලක්ෂ්මන් කිරිඇල්ල මහතා
ගරු (මහාචාර්ය) ජී. එල්. පීරිස් මහතා
ගරු (ආචාර්ය) ඩී. රාධාක්‍රිෂ්ණන් මහතා
ගරු ගයන්ත කරුණාතිලක මහතා
ගරු නීතිඥ වන්දිම වීරක්කොඩි මහතා
ගරු (ආචාර්ය) නාලක ගොඩගේවා මහතා
ගරු ජේ. සී. අලවතුචල මහතා
ගරු හර්ෂණ රාජකරුණා මහතා
ගරු කේ. සුජිත් සංජය පෙරේරා මහතා
ගරු ඩබ්ලිව්. එච්. එම්. ධර්මසේන මහතා
ගරු ආර්. එම්. රංජිත් මද්දුම බණ්ඩාර මහතා
ගරු කබීර් හමීම් මහතා
ගරු බුද්ධික පතිරණ මහතා
ගරු උදය ගම්මන්පිල මහතා
ගරු තිස්ස අත්තනායක මහතා

ගරු එස්. එම්. මරික්කාර් මහතා, — මහජන සුභසිද්ධිය සැලසීම සඳහා වන ආණ්ඩුවේ පරම යුතුකමත්, ශ්‍රී ලංකා මහජන උපයෝගීතා කොමිෂන් සභාවේ නීතිරීතිවලටත් පටහැනිව ලංකා විදුලි බල මණ්ඩලය විසින් සිදු කරනු ලැබූ විදුලි ගාස්තු සංශෝධනය සහ එයට “අනුමතය” ලබා ගැනීම යන කරුණු පිළිබඳව සොයා බැලීම සඳහා වන පාර්ලිමේන්තු විශේෂ කාරක සභාව, —

ආණ්ඩුක්‍රම ව්‍යවස්ථාවේ 3 ව්‍යවස්ථාව මගින් පරමාධිපත්‍ය බලය පවරා දී ඇති ශ්‍රී ලංකාවේ ජනතාවගේ ප්‍රයෝජනය සඳහා විදුලිය උත්පාදනය කිරීම, සම්ප්‍රේෂණය කිරීම, බෙදාහැරීම, සැපයීම සහ භාවිතය 2009 අංක 20 දරන ශ්‍රී ලංකා විදුලිබල පනත මගින් නියාමනය කෙරෙන අතර, නීතිය මගින් ස්ථාපිත පොදු අධිකාරීන් මගින් ක්‍රියාත්මක කෙරෙන හෙයින් ද;

ශ්‍රී ලංකා විදුලිබල පනතේ 2 වගන්තිය මගින් පනතේ විධිවිධාන පරිපාලනය කිරීමේ කාර්යය 2002 අංක 35 දරන පනත මගින් ස්ථාපිත මහජන උපයෝගීතා කොමිෂන් සභාව වෙත පවරා ඇති අතර,

“ස්වකීය පාරිභෝගිකයන්ට වඩාත් ලාභදායක සහ කාර්යක්ෂම සේවයක් ලබාදීම සහතික කිරීමේ අරමුණින් බලපත්‍රලාභීන් හා වෙනත් විදුලිබල ව්‍යාපාරවලින් අයකරනු ලබන ගාස්තු සහ වෙනත් අයකිරීම් නියාමනය කිරීම” ශ්‍රී ලංකා විදුලිබල පනතේ 3(1) (ඇ) වගන්තිය ප්‍රකාරව කොමිෂන් සභාවේ කර්තව්‍යය වන බැවින් ද, රජය විසින් සම්පාදනය කරනු ලබන මෙම අත්‍යවශ්‍ය මහජන උපයෝගීතාවන් හි අවසන් ප්‍රතිලාභීන් බවට පත්විය යුත්තේ සෑම කල්හිම ආණ්ඩුක්‍රම ව්‍යවස්ථාව මගින් පරමාධිපත්‍ය බලය පවරා දී ඇති ජනතාව වන හෙයින් ද;

(2)

එකී පනතේ 3(1) වගන්තිය ප්‍රකාරව කොමිෂන් සභාවේ සභාපතිවරයා හා සාමාජිකයන් අමාත්‍යවරයා විසින් පත් කළ හැකි වනුයේ ආණ්ඩුක්‍රම ව්‍යවස්ථා සභාවේ එකඟතාවය සහිතව පමණක් වන අතර, 6 වගන්තිය ප්‍රකාරව සාමාජිකයන් පාර්ලිමේන්තුව විසින් සෘජුව ක්‍රියාත්මක කරනු ලබන විනය පාලනයට යටත්වන බවට වූ විධිවිධාන මගින් මහජන උපයෝගීතා කොමිෂන් සභාවේ ස්වාධීනත්වය සහතික කරනු ලැබ ඇති හෙයින් ද;

2023.05.24 දින ශ්‍රී ලංකා මහජන උපයෝගීතා කොමිෂන් සභාවේ සභාපතිවරයා ඉවත් කිරීම සඳහා ගෙන එන ලද යෝජනාව විවාදයට ගනු ලබන අවස්ථාවේ දී සභාගත කරන ලද ලේඛනවලට අනුව විදුලිය බෙදාහැරීම සම්බන්ධ බලපත්‍රලාභී රජයේ සංස්ථාවක් වන ලංකා විදුලිබල මණ්ඩලය (ලං.වි.ම) විසින් 2023.01.05 දිනැති ලිපිය මගින් ගාස්තු සංශෝධනයක් සඳහා කොමිෂන් සභාවේ අනුමතය අපේක්ෂා කරන ලද අතර, ඒ අනුව කොමිෂන් සභාව විසින් ජාතික පුවත්පත් 3 ක දැන්වීම් පළකරමින් පාර්ශ්වකරුවන්ගේ අදහස් විමසීමක නිරතවීම සඳහා තීරණය කොට ලං.වි.ම. වෙතින් කරුණු පැහැදිලි කිරීම් ගණනාවක් ඉල්ලා සිටි හෙයින් ද;

ශ්‍රී ලංකා මහජන උපයෝගීතා කොමිෂන් සභාවේ සභාපතිවරයා ලංකා විදුලිබල මණ්ඩලය විසින් යෝජනා කරන ලද විදුලි ගාස්තු වැඩිකිරීම ලංකා විදුලිබල මණ්ඩලය යෝජනා කර ඇති ආකාරයට අවශ්‍ය නොවන බවට දිගින් දිගටම ප්‍රකාශ කරන ලද හෙයින් ද;

2023.02.08 දින නියෝජ්‍ය සභාපතිවරයා ද ඇතුළත්ව කොමිෂන් සභාවේ සාමාජිකයන් දෙදෙනෙකු ඉල්ලා අස්වූ අතර, 2022 ඔක්තෝබර් මාසයේ දී අග්‍රාමාත්‍යවරයා වෙතින් ලබාගත් නිවාඩු අනුමතයකට අනුව 2023.02.13 දින සිට 2023.02.27 දින දක්වා සභාපතිවරයා ශ්‍රී ලංකාවෙන් බැහැරව සිටි හෙයින් ද;

(පෙර සිට පැවැති පුරප්පාඩුවක් සඳහා) 2023.02.02 දින හා (2023.02.08 දින ඉල්ලා අස්වීමෙන් ඇති වූ පුරප්පාඩුවක් සඳහා) 2023.02.13 දින ලෙස දෙදිනක දී කොමිෂන් සභාවට නව සාමාජිකයන් දෙදෙනෙකු පත්කරන ලද හෙයින් ද;

අලුතින් පත්කළ සාමාජිකයන් දෙදෙනා ද ඇතුළත්ව කොමිෂන් සභාවේ සාමාජිකයින් තිදෙනෙකු ලං.වි.ම. විසින් ඉල්ලා සිටින ලද සමස්ත ගාස්තු සංශෝධනය “අනුමත කිරීම” ට යැයි පවසමින් 2023.02.14 දින රැස්වී ඇති බව පෙනී යන අතර, ගාස්තු සංශෝධනය “අනුමත කරන ලද” බව කොමිෂන් සභාවේ වැඩබලන අධ්‍යක්ෂ ජනරාල්වරයා විසින් ලං.වි.ම. වෙත දැනුම්දුන් අතර, කොමිෂන් සභාවේ සාමාජිකයන් දෙදෙනෙකු විසින් ද ලිපිය අත්සන් කරනු ලැබ කොමිෂන් සභාවේ නිල මුද්‍රාව ද තබන ලද හෙයින් ද;

කොමිෂන් සභාවේ රැස්වීමක් කැඳවිය යුත්තේ සභාපතිවරයා විසින් වන බවට 2002 අංක 35 දරන ශ්‍රී ලංකා මහජන උපයෝගීතා කොමිෂන් සභාව පනතේ 9(1) වගන්තිය මගින් නිශ්චිත වශයෙන්ම පනවා ඇති අතර, කොමිෂන් සභාව විසින් පාර්ශ්වකරුවන්ගේ අදහස් විමසීමක් සිදු කරමින් පවත්නා අතරතුර ජනතාව වෙත බරපතල ලෙස බලපාන්නා වූ ගාස්තු සංශෝධනයක් වැනි තීරණාත්මක කාරණයක් සම්බන්ධයෙන් තීරණ ගැනීමේ බලයක් සාමාජිකයන් තිදෙනා වෙත නොපැවැති යුතු හෙයින් ද;

කොමිෂන් සභාවේ සියලු රැස්වීම්වල මූලසූත්‍ර සභාපතිවරයා විසින් දැරිය යුතු අතර, සභාපතිවරයා නොමැති අවස්ථාවන්හි නියෝජ්‍ය සභාපතිවරයා විසින් එම රැස්වීම්වල මූලසූත්‍ර දැරිය යුතු බවට 2002 අංක 35 දරන ශ්‍රී ලංකා මහජන උපයෝගීතා කොමිෂන් සභාව පනතේ 9(3) වගන්තිය මගින් විධිවිධාන සලසා ඇති අතර, සභාපතිවරයා රටතුළ නොසිටි හා නියෝජ්‍ය සභාපතිවරයා ඉල්ලා අස්වී තිබූ බැවින් එසේ පැවැත්වූයේ යැයි පැවසෙන රැස්වීමෙහි මූලසූත්‍ර කිසිවෙකු විසින් හෝ දැරිය නොහැකිව තිබූ හෙයින් ද;

(3)

ලිඛිතව දැක්විය යුතු හේතු කාරණා මගින් කොමිෂන් සභාවේ සියලු තීරණ සාධාරණීකරණය විය යුතු බවට 2002 අංක 35 දරන ශ්‍රී ලංකා මහජන උපයෝගිතා කොමිෂන් සභාව පනතේ 9(6) වගන්තිය මගින් විධිවිධාන සලසා ඇති අතර, “අනුමතය” ලබාදුන් බවට පැවසෙන එකී ලිපිය තුළ කිසිදු හේතු දැක්වීමක් අන්තර්ගත නොවන අතර, ඒ අනුව එය ආරම්භයේ පටන්ම බල රහිත ලිපියක් වන හෙයින් ද;

කොමිෂන් සභාවේ නිල මුද්‍රාව “කොමිෂන් සභාවේ අනුදැනුම ඇතිව හැර කිසිම සාධන පත්‍රයකට හෝ ලේඛනයකට නොතැබිය යුතු” බවට 2002 අංක 35 දරන ශ්‍රී ලංකා මහජන උපයෝගිතා කොමිෂන් සභාව පනතේ 10(ඇ) වගන්තිය මගින් නිශ්චිත වශයෙන් විධිවිධාන සලසා ඇති අතර, පනතේ 3(1) වගන්තිය ප්‍රකාර කොමිෂන් සභාව සාමාජිකයන් පස්දෙනෙකුගෙන් සමන්විත විය යුතු අතර, එකී “රැස්වීමේ” සාකච්ඡා සටහන්, කොමිෂන් සභාවේ සාකච්ඡා සටහන් පොතේ ඇතුළත් කොට නොමැති බැවින් “රැස්වීම” පැවැතියේ කවර ස්ථානයක ද හා එම ක්‍රියාවලියට පැමිණ සිටි හා සහභාගි වූ පුද්ගලයන් කවුරුන් ද යන කරුණු පිළිබඳ පැහැදිලිතාවයක් නොපවත්නා හෙයින් ද;

- (i) පනතේ 9(1) වගන්තිය ප්‍රකාරව රැස්වීම සභාපතිවරයා විසින් නොකැඳවන ලද අතර, පනතේ විධිවිධාන හා අනුගතව නොපැවැත්වීම;
- (ii) පනතේ 9(6) වගන්තිය ප්‍රකාරව හේතු දැක්වීම් මගින් එකී තීරණය සාධාරණීකරණය වී නොමැති වීම;
- (iii) කොමිෂන් සභාවේ අධිකාරිය සහිතව “අනුමතය” ලබා දුන් බවට හැඟීමක් ඇති කරනු පිණිස පනතේ 10(ඇ) වගන්තියට පටහැනිව කොමිෂන් සභාවේ නිල මුද්‍රාව යොදා ඇති අතර, ඒ අනුව දණ්ඩනීති සංග්‍රහයේ 453 වගන්තිය තුළ අර්ථ නිරූපිත පරිදි එම ලේඛනයම ව්‍යාජ ලේඛනයක් වන අතර, දණ්ඩනීති සංග්‍රහයේ 454 වගන්තිය ප්‍රකාර එය කුඩා ලේඛන සකස් කිරීමක් සේ සලකා දඬුවම් ලැබිය යුතු කරුණක් වන අතර, එයට අනුබල දීම හේතු කොට එම ක්‍රියාවලියට පැමිණ සිටි හා සහභාගි වූ අය කුඩා ලේඛන සකස් කිරීමේ වරද සිදුකිරීමේ කුමන්ත්‍රණයට වැරදිකරුවන් වීම;

යන කරුණු සැලකිල්ලට ගැනීමේ දී ලං.වි.ම. විසින් ඉල්ලා සිටින ලද සමස්ත ගාස්තු සංශෝධනය අනුමත කළේ යැයි පැවසෙන සාමාජිකයන් තිදෙනාගේ “රැස්වීම” වලංගු නොවූ තත්ත්වයක පවත්නා අතර, කොමිෂන් සභාවේ රැස්වීමක් නොවන හෙයින් ද;

පරිභෝජනය කරනු ලබන විදුලි ඒකක ප්‍රමාණය මත පදනම්ව ස්ථාවර ගාස්තුවක් ද සමස්ත ගාස්තුව මත විශේෂ සේවා බද්දක් ද වශයෙන් ලං.වි.ම. විසින් මේ වනවිට නියුණු ලෙස ඉහළ දමන ලද ගාස්තු ප්‍රමාණයන් අයකරන අතර, එය සත්‍ය වශයෙන්ම පරිභෝජනය කරනු ලබන විදුලිය ප්‍රමාණය මත තුන් ගුණයක අය කිරීමක් වන බැවින් එමගින් 1138% ක ගාස්තු වැඩිවීමකට යටත්කොට ඇති මිලියන 1.5 ක පාරිභෝගික සංඛ්‍යාවක් ඇතුළත්වන, මාසිකව ඒකක 35 කට වඩා අඩුවෙන් පරිභෝජනය කරන අන්ත දුගී කොටස් විශේෂ කොටගෙන පාරිභෝගිකයන් මත බරපතල බලපෑමක් ඇති කරන ලද අතර, එය දුප්පතුන් අඳුරේ හෙළන පියවරක් වශයෙන් හැඳින්විය හැකි හෙයින් ද;

පාර්ලිමේන්තුවට රජයේ මුදල් පිළිබඳ පූර්ණ පාලන බලය පවරන්නා වූ ආණ්ඩුක්‍රම ව්‍යවස්ථාවේ 148 වන ව්‍යවස්ථාව හා කොමිෂන් සභාව අවසන් වශයෙන් පාර්ලිමේන්තුවට පිළිතුරු ලබා දිය යුතු බවට පනවන 2002 අංක 35 දරන ශ්‍රී ලංකා මහජන උපයෝගිතා කොමිෂන් සභාව පනතේ විධිවිධානවල සඳහන්ව ඇති හෙයින් ද;

(4)

ටීට අදාළව ආණ්ඩුක්‍රම ව්‍යවස්ථාවේ 74(1) ව්‍යවස්ථාව ප්‍රකාර පාර්ලිමේන්තුව විසින්,

(අ) ලංකා විදුලිබල මණ්ඩලය විසින් මේ වන විට අයකරනු ලබන ගාස්තු සංශෝධනය “අනුමතය” ට අදාළ නීත්‍යානුකූලභාවය හා උචිත බව විමසා බලා, යම්කිසි ආකාරයකට නීත්‍යානුකූල නොවන බවක් හා/හෝ උචිත නොවන බවක් හඳුනාගතහොත්, එයට වගකිවයුත්තන්ට එරෙහිව ගත යුතුවන ක්‍රියාමාර්ග නිර්දේශ කිරීම සඳහා; සහ

(ආ) කොමිෂන් සභාව අක්‍රිය වී තිබූ බැවින්, 2002 අංක 35 දරන ශ්‍රී ලංකා මහජන උපයෝගිතා කොමිෂන් සභාව පනතේ විධිවිධානවලට පටහැනිව එකී “අනුමතය” ලබා දී ඇති බවට හඳුනාගත හොත්, ජාත්‍යන්තර මූල්‍ය අරමුදල විසින් ප්‍රකාශිත පිරිවැය පියවා ගැනීමේ මාර්ගෝපදේශ හා 2008.10.22 දිනැති අංක SCFR 113/2008 දරන ශ්‍රේෂ්ඨාධිකරණ නඩු තීන්දුව සැලකිල්ලට ගනිමින් “පහළ අන්තයේ” පාරිභෝගිකයන්, ගෘහස්ත, ආගමික හා පුනරායතන පාරිභෝගිකයන් වෙත සහන සලසමින්, ගාස්තු ව්‍යුහයක් ද ඇතුළත්ව පොදු යහපත උදෙසා පාර්ලිමේන්තුව විසින් ගත යුතුව පවත්නා හදිසි ප්‍රතිකර්මක ක්‍රියාමාර්ග නිර්දේශ කිරීමටත්,

පාර්ලිමේන්තු විශේෂ කාරක සභාවක් පත්කළ යුතු යැයි මෙම පාර්ලිමේන්තුව යෝජනා සම්මත කර සිටියි.

2. (අ) කථානායකවරයා විසින් කාරක සභාවේ සභාපතිවරයා සහ සාමාජික මන්ත්‍රීවරයන් පත්කළ යුතුය.

(ආ) ස්ථාවර නියෝග 101 හි විධිවිධානයන්හි කුමක් සඳහන් වුවද කාරක සභාව සාමාජික මන්ත්‍රීවරයන් විසිඑක් දෙනෙකුගෙන් (21) සමන්විත විය යුතුය.

3. එම කාරක සභාවට,—

(අ) සිය ගණපූර්ණය නියම කර ගැනීමට ද,

(ආ) ඉහත සඳහන් කරුණු සම්බන්ධයෙන් පුළුල් අධ්‍යයනයක් සිදු කිරීම සඳහා කාරක සභාව විසින් අවශ්‍ය යැයි තීරණය කරනු ලබන පරිදි, ඕනෑම තැනැත්තෙකු එම කාරක සභාව ඉදිරියට කැඳවීමට ද, ඕනෑම ලියවිල්ලක් හෝ වාර්තාවක් ලබා දෙන ලෙසට ඕනෑම තැනැත්තෙකුට නියම කිරීමට ද, එකී සියලු සාක්ෂි, ලිඛිතව හෝ වාචිකව ලබා ගැනීමට ද,

(ඇ) කාරක සභාවේ සභාය පිණිස අදාළ ක්ෂේත්‍රයන්හි විශේෂඥ දැනුමක් ඇති පුද්ගලයන්ගේ සහ ප්‍රවීණයන්ගේ සේවය ලබා ගැනීමට ද; සහ

(ඈ) කලින් කල අන්තර්වාර වාර්තා ඉදිරිපත් කිරීමට ද පාර්ලිමේන්තුව කල් තබනු ලැබ හෝ වරාවසාන කරනු ලැබ තිබුණ ද රැස්වීම් පවත්වාගෙන යාමට ද

බලය තිබිය යුතුය.

4.කාරක සභාවේ වාර්තාව එහි පළමු රැස්වීමේ දින සිට මාස තුනක (03) කාලයක් හෝ පාර්ලිමේන්තුව විසින් දීර්ඝ කරනු ලබන එවැනි කාල පරිච්ඡේදයක් ඇතුළතදී පාර්ලිමේන්තුවට ඉදිරිපත් කළ යුතුය.

පා.29/2023

ගරු සජිත් ප්‍රේමදාස මහතා

ගරු ආර්. එම්. රංජිත් මද්දුම බණ්ඩාර මහතා

ගරු නීතිඥ ලක්ෂ්මන් කිරිඇල්ල මහතා

(5)

ගරු (වෛද්‍ය) රාජිත සේනාරත්න මහතා
ගරු කුමාර වෙල්ගම මහතා
ගරු නීතිඥ වන්දිම වීරක්කොඩි මහතා
ගරු එම්. එස්. තවුතික් මහතා
ගරු ඉම්රාන් මහරුෆ් මහතා
ගරු හේෂා විතානගේ මහතා
ගරු සෙල්වරාජා කපේන්ද්‍රන් මහතා
ගරු වමින්ද විජේසිරි මහතා
ගරු චේලු කුමාර් මහතා
ගරු ගයන්ත කරුණාතිලක මහතා
ගරු අශෝක් අබේසිංහ මහතා
ගරු කබීර් හමීම් මහතා
ගරු (වෛද්‍ය) කවින්ද හේෂාන් ජයවර්ධන මහතා
ගරු තුෂාර ඉදුනිල් අමරසේන මහතා
ගරු කිංස් නෙල්සන් මහතා
ගරු වරුණ ලියනගේ මහතා
ගරු පාඨලී වම්පික රණවක මහතා
ගරු ඩබ්ලිව්. එච්. එම්. ධර්මසේන මහතා
ගරු (ආචාර්ය) ඩී. රාධක්‍රිෂ්ණන් මහතා
ගරු එස්. එම්. මරික්කාර් මහතා
ගරු හර්ෂණ රාජකරුණා මහතා
ගරු නීතිඥ වසන්ත යාපාබණ්ඩාර මහතා
ගරු ඉරාන් වික්‍රමරත්න මහතා
ගරු (ආචාර්ය) හර්ෂ ද සිල්වා මහතා
ගරු නිරෝෂන් පෙරේරා මහතා
ගරු බුද්ධික පතිරණ මහතා
ගරු ජේ. සී. අලවතුචල මහතා
ගරු ජයරත්න හේරත් මහතා
ගරු කේ. සුජිත් සංජය පෙරේරා මහතා
ගරු නලින් බණ්ඩාර ජයමහ මහතා
ගරු දිලීප් වෙදආරච්චි මහතා
ගරු නීතිඥ තලතා අතුකෝරල මහත්මිය
ගරු ඉෂාක් රහුමාන් මහතා
ගරු අජිත් මාන්නප්පෙරුම මහතා
ගරු හෙක්ටර් අප්පුහාමි මහතා
ගරු මයන්ත දිසානායක මහතා
ගරු රෝහණ බංඩාර මහතා
ගරු මනෝ ගනේෂන් මහතා
ගරු විජිත හේරත් මහතා
ගරු එම්. උදයකුමාර් මහතා
ගරු (ආචාර්ය) හරිනි අමරසූරිය මහත්මිය
ගරු ෆිල්ඩ් මාෂල් සරත් ලොන්සේකා මහතා,— සෞඛ්‍ය අමාත්‍ය ගරු කෙනෙළිය
රඹුක්වැල්ල මහතාට එරෙහි විශ්වාස හංගත්වය,— අද වන විට සෞඛ්‍ය ක්ෂේත්‍රය තුළ
උද්ගතව ඇති අර්බුදයට විසඳුම් මේ දක්වා ඉදිරිපත් කර නොමැති හෙයින්ද;

(6)

දිනෙන් දින රෝහල්වලින් වාර්තා වන කණගාටුදායක සිදුවීම් බොහොමයක් ප්‍රමිතියෙන් තොර හෝ බාල ඖෂධ භාවිතය හේතුවෙන් සිදුවන මරණ හා අනතුරු බව විද්වතුන්ගේ මතය වන හෙයින්ද;

ජාතික ඖෂධ නියාමන අධිකාරිය සඳහා අධ්‍යක්ෂ මණ්ඩලය පරිපූර්ණ ලෙස පත් නොකිරීම, බාල වර්ගයේ ඖෂධ ගෙන්වීම, ටෙන්ඩර් පරිපාටියෙන් බැහැරව ඖෂධ ගෙන්වීම, අධික මිලකට ඖෂධ ගෙන්වීම, රෝහල් පද්ධතිය තුළ අත්‍යවශ්‍ය ඖෂධවල හිඟකම, රසායනාගාර උපකරණවල හිඟය, ලියාපදිංචි නොවූ ඖෂධ හදිසි මිලදී ගැනීම් ලෙස මිලදී ගැනීම හා ඒවා භාවිතය නිසා සිදු වූ මරණ හා අනතුරු යන කාරණා වලදී සෞඛ්‍ය අමාත්‍යවරයා ලෙස එම තත්ත්වයන්ට වගකිව යුතු හෙයින්ද;

ආණ්ඩුක්‍රම ව්‍යවස්ථාවේ 27 ව්‍යවස්ථාව ප්‍රකාරව රාජ්‍ය ප්‍රතිපත්තිය මෙහෙයවීමේ මූලධර්ම ආරක්ෂා කිරීමට රජය බැඳී සිටින නමුත්, එම මූලධර්ම උල්ලංඝනය නොවන අයුරින් මෙරටට ඖෂධ ගෙන්වීමේ ක්‍රියාවලිය නිවැරදි ලෙස නියාමනය කිරීම සෞඛ්‍ය අමාත්‍යවරයා පැහැර හැර ඇති හෙයින් ද;

ආණ්ඩුක්‍රම ව්‍යවස්ථාවේ 53 ව්‍යවස්ථාව ප්‍රකාරව ලබා දී ඇති ප්‍රතිඥාව කඩකොට ජනතාව වෙනුවෙන් වූ සුරක්ෂිත සෞඛ්‍ය සේවය විනාශ කිරීමට සෞඛ්‍ය අමාත්‍යවරයා ක්‍රියාකර ඇති හෙයින් ද;

ආණ්ඩුක්‍රම ව්‍යවස්ථාවේ 28 වන ව්‍යවස්ථාව ප්‍රකාරව අමාත්‍යවරයා සිය මූලික යුතුකම් පැහැර හැර ඇති හෙයින් හා ඔහුගේ වගකීම් විරහිත ක්‍රියා කලාපය හේතුවෙන් ජනතාවට ජීවිතවලින් වන්දි ගෙවීමට සිදුව ඇති හෙයින්;

සෞඛ්‍ය අමාත්‍ය ගරු කෙහෙලිය රඹුක්වැල්ල මහතාට තවදුරටත් අමාත්‍ය මණ්ඩලයේ අමාත්‍යවරයෙකු ලෙස කටයුතු කිරීමේ හැකියාව පිළිබඳව විශ්වාසයක් නොපවතින බවට මෙම පාර්ලිමේන්තුව යෝජනා සම්මත කරයි.

පා.30/2023

ගරු උදය ගම්මන්පිල මහතා

ගරු ජයන්ත සමරවීර මහතා

ගරු (ආචාර්ය) සරත් වීරසේකර මහතා

ගරු (මහාචාර්ය) වන්න ජයසුමන මහතා,— උතුරු සහ නැගෙනහිර පළාත් හි සිදුවන පුරාවස්තු විනාශය පිළිබඳව විමර්ශනය කර වාර්තා කිරීම සඳහා වන පාර්ලිමේන්තු විශේෂ කාරක සභාව,— උතුරු සහ නැගෙනහිර පළාත් හි පුරාවිද්‍යාත්මක වශයෙන් වැදගත් වසර දහස් ගණනක් පැරණි ස්ථාන රාශියක් පවතින හෙයින් ද;

එකී පුරාවස්තු බහුතරයක් ලෝකවාසී බෞද්ධ ජනතාවගේ උරුමයන් වන හෙයින් ද;

බෙදුම්වාදී සහ අන්තවාදී මත දරන පුද්ගලයන් සහ සංවිධාන විසින් එකී පුරාවස්තු සංවිධානාත්මකව විනාශ කිරීමේ ව්‍යාපාරයක් අරඹා ඇති හෙයින් ද;

එකී පුරාවස්තු සංභාරයට රාජ්‍ය නිලධාරීන්ගේ සහ දේශපාලඥයින්ගේ අනුග්‍රහය ලැබෙන බවට චෝදනා එල්ල වී ඇති හෙයින් ද;

ස්වේච්ඡා සංවිධාන විසින් මෙකී පුරාවස්තු විනාශයට එරෙහිව අධිකරණයේ නඩු පවරන අවස්ථාවන්හි රජයේ නිලධාරීන් අධිකරණයට නිසි කරුණු වාර්තා කිරීම මග හැරීමෙන් පුරාවස්තු විනාශයට සහාය දෙන බවට චෝදනා එල්ල වන හෙයින් ද;

(7)

මෙකී පුරාවස්තු විනාශය හේතුවෙන් ශ්‍රී ලංකාව තුළ ජනවාර්ගික හෝ ආගමික ගැටුම් ඇතිවීමේ අවදානමක් මතු වී ඇති හෙයින් ද; සහ

මෙකී පුරාවස්තු විනාශය පිළිබඳ ජනමාධ්‍යයන් හි සහ සමාජ මාධ්‍යයන් හි පලවන තොරතුරු පිළිබඳ සැබෑ තත්ත්වය දැනගැනීමට පාර්ලිමේන්තුවට අයිතියක් ඇති හෙයින්;

උතුරු සහ නැගෙනහිර පළාත් හි සිදුවන පුරාවස්තු විනාශය පිළිබඳ විමර්ශනයකර වාර්තා කිරීම සඳහා පාර්ලිමේන්තු විශේෂ කාරක සභාවක් පත්කළ යුතු බවට මෙම පාර්ලිමේන්තුව යෝජනා සම්මත කර සිටියි.

2. (අ) කථානායකවරයා විසින් කාරක සභාවේ සභාපතිවරයා සහ සාමාජික මන්ත්‍රීවරයන් පත්කළ යුතුය; සහ

(ආ) පාර්ලිමේන්තුවේ ස්ථාවර නියෝග 101 හි විධිවිධාන ප්‍රකාරව කාරක සභාව සාමාජික මන්ත්‍රීවරයන් දොළොස් දෙනෙකුගෙන් (12) සමන්විත විය යුතුය.

3. එම කාරක සභාවට —

(අ) සිය ගණපූර්ණය නියම කර ගැනීමට ද;

(ආ) ඉහත සඳහන් කරුණු සම්බන්ධයෙන් පුළුල් අධ්‍යයනයක් සිදු කිරීම සඳහා කාරක සභාව විසින් අවශ්‍ය යැයි තීරණය කරනු ලබන පරිදි, ඕනෑම තැනැත්තෙකු එම කාරක සභාව ඉදිරියට කැඳවීමට ද, ඕනෑම ලියවිල්ලක් හෝ වාර්තාවක් ලබා දෙන ලෙසට ඕනෑම තැනැත්තෙකුට නියම කිරීමට ද, එකී සියලු සාක්ෂි, ලිඛිතව හෝ වාචිකව ලබා ගැනීමට ද;

(ඇ) කාරක සභාවේ සභාය පිණිස අදාළ ක්ෂේත්‍රයන්හි විශේෂඥ දැනුමක් ඇති පුද්ගලයන්ගේ සහ ප්‍රවීණයන්ගේ සේවය ලබා ගැනීමට ද; සහ

(ඈ) කලින් කල අන්තර්වාර වාර්තා ඉදිරිපත් කිරීමට ද පාර්ලිමේන්තුව කල් තබනු ලැබ හෝ වරාවසාන කරනු ලැබ තිබුණ ද රැස්වීම් පවත්වාගෙන යාමට ද

බලය තිබිය යුතුය.

4. කාරක සභාවේ වාර්තාව එහි පළමු රැස්වීමේ දින සිට මාස හයක (06) කාලයක් හෝ පාර්ලිමේන්තුව විසින් දීර්ඝ කරනු ලබන එවැනි කාල පරිච්ඡේදයක් ඇතුළතදී පාර්ලිමේන්තුවට ඉදිරිපත් කළ යුතුය.
